

Viðvíkjandi viðgerð av myndum og persónsupplýsingum á Facebook

Dátueftirlitið hevur móttikið fyrispurning frá einum dagstovni um viðgerð av myndum og persónsupplýsingum á afturlatnum bólkum á Facebook.

Dátueftirlitið hevur viðgjørt og svarað fyrispurninginum sambært persónsupplýsingalógini¹.

At leggja myndir á Facebook, har persónarnir á myndini kunnu eyðmerkjast, ella at viðgera upplýsingar, sum kunnu knýttast til ein ávísan líkamligan persón, er viðgerð av persónsupplýsingum, sum er fevnd av persónsupplýsingalógini.

Endamálið við persónsupplýsingalógini er at tryggja persónsvernd hins einstaka, tá ið persónsupplýsingar verða viðgjørðar, soleiðis at persónsupplýsingar verða viðgjørðar við virðing fyri tí persónliga frælsinum og heimafriðinum. Rætturin til persónligt frælsi, privatlív og persónsvernd eru grundleggjandi menniskjarættindi. Dátuvernd er partur av rættinum til persónliga frælsi hins einstaka, og viðgerð av persónsupplýsingum kann ikki fara fram uttan rættarligt grundarlag.

Sambært persónsupplýsingalógini er viðgerð av persónsupplýsingum bert loyvd, um viðgerðin er heimilað eftir § 9 ella § 10, og um viðgerðin er í tráð við § 8 og persónsupplýsingalógina sum heild².

Viðgerð av persónsupplýsingum, sum ikki eru viðkvæmar ella krevja trúnað, kann fara fram á Facebook, um skrásetti hevur givið eitt sjálvboðið, nágreiniligt og kunnað viljaboð um, at upplýsingar um ein sjálvan kunnu viðgerast á Facebook. Børn undir 18 ár kunnu ikki geva haldgott samtykki, og tískil eru tað foreldur ella verji, sum geva samtykki vegna barnið.

Samtykki

Samtykki skal vera í samsvari við persónsupplýsingalógarinnar § 2, stk. 1, nr. 8, sum merkir, at samtykki skal vera sjálvboðið, nágreiniligt, kunnað og vera eitt viljaboð.

At samtykki er sjálvboðið merkir, at skrásetti ikki á nakran hátt skal kenna seg kroystan, noyddan ella tvungnan at geva samtykki. Og skrásetti skal hava veruligan móguleika at takka nei til viðgerðina. At samtykki er nágreiniligt merkir, at samtykki viðvíkur nágreiniligum viðurskiftum og ávísam viðgerðum. Samtykki skal verða nágreiniligt og ikki yvirskipað. At samtykki er kunnað merkir, at skrásetti er kunnaður um, hvørjar upplýsingar viðgerðin viðvíkur, hvat endamáli er við viðgerðini, og hvørji rættindi skrásetti hevur í mun til viðgerðina. At samtykki er eitt viljaboð merkir, at skrásetti hevur høvi at geva greitt samtykki t.d. við skrivligari vátan. Tað er tó ikki krav

¹ Løgtingslóg nr. 73 frá 8. mai 2001 um viðgerð av persónsupplýsingum, sum broytt við løgtingslóg nr. 24 frá 17. mai 2004.

² Sambært persónsupplýsingarlógini § 8, stk. 1 nr. 2 og 3, kunnu persónsupplýsingar bert verða savnaðar saman til eitt nágreiniliga tilskilað endamál, sum er sakliga grundað í virksema dátuábyrgdarans. Dátueftirlitið metir ikki, at tað er sakligt grundast í virkesmi hjá stovnum at viðgera viðkvæmar persónsupplýsingar ella trúnaðarupplýsingar um børn á Facebook, tískil er heimild eftir § 10 ikki viðgjørt í hesum umfari.

um, at samtykki er skriflegt, men dátúábyrgdari hefur ábyrgdina av at prógva, at samtykki er givið á fullgóðan hátt, her undir at skrásetti hefur givið eitt nøktandi viljaboð, tískil verður viðmælt, at samtykki er skriflegt. Dømi um samtykki er at finna niðast í skrivinum.

Facebook er í sambandi við viðgerðina bæði dátuviðgeri og sjálvstøðugur dátúábyrgdari av viðgerðini, sum fer fram á Facebook. Foreldur skulu tískil verða kunnað um og eisini hava høvi at geva samtykki til, at Facebook viðgerð myndirnar og upplýsingar til egin áhugamál. Stovnurin skal gera sær greitt, hvussu Facebook viðgerð myndirnar og aðrar upplýsingar á bólkinum, og til hvørji endamál hesi verða nýtt t.d. um talan er um profilering, og um Facebook veruliga strikar myndirnar og aðrar upplýsingar aftur. Alt hetta skal m.a. vera greitt fyri foreldrunum, áðrenn tey samtykkja.

Skrásetti hefur sambært § 29 í lógini rætt at taka samtykkið aftur til eina og hvørja tíð og uttan avleiðingar. Verður samtykki tikið aftur, er ikki longur rættarligt grundarlag undir viðgerðini, og upplýsingar um viðkomandi skulu strikast. Tekur foreldur samtykki aftur, skulu myndirnar og upplýsingar strikast á bólkinum á Facebook, eins og Facebook skal strika myndir og viðkomandi upplýsingar av sínum serverum o.t.

Tað, sum er kann vera problematiskt við viðgerð av persónsupplýsingum her undir viðgerð í afturlatnum bólum á Facebook, er, at Facebook samansetir upplýsingar um brúkarar á Facebook við m.a. teirra sambondum við aðrar brúkarar, teirra áhugamál annars m.a. við tí fyri eyga at kunna veita lýsingatænastu.

Viðgerð í samsvari við lógina

Tað er skyldan hjá dátúábyrgdaranum í hesum føri dagstovninum at tryggja, at viðgerðin til eina og hvørja tíð er í samsvari við reglurnar í persónsupplýsingalógini - eisini tá ið dátúábyrgdari letur dátuviðgera ella øðrum sum t.d. Facebook viðgera fyri seg. Dátúábyrgdari skal tryggja, at viðgerðin av upplýsingunum nøktar tær treytir, persónsupplýsingalógin setir um trúnað, sjálvræðisrætt og innlit, eins og hann við tekniskum og fyriskipanarligum tiltøkum skal tryggja, at persónsupplýsingar ikki av tilvild ella ólógliga verða viðgjørðar, goymdar, burturbeindar, burturmistar ella minka í virði, og at óviðkomandi ikki fáa kunnleika til persónsupplýsingarnar, misbrúka tær ella annars ólógliga viðgera tær.

Rættindi hjá skrásetta

Foreldur hava vegna børnini rættindi at fáa innlit í, hvørjar upplýsingar stovnurin viðgerð um barnið, og hetta merkir, at foreldur kunnu krevja, at stovnurin útflýggjar allar myndir av sínum barni. Foreldur hava sum sagt eisini rættindi at taka samtykki aftur, sum merkir, at allar myndirnar av barninum skulu strikast aftur. Stovnurin skal sum dátúábyrgdari orða mannagongdir sum tryggja rættindini hjá skrásetta eftir kap. 6 og 7 í persónsupplýsingalógini.

Dátuviðgerðaravtala

Fer viðgerð av persónsupplýsingum fram hjá dátuviðgera, skal skriflig dátuviðgerðaravtala vera millum dátúábyrgdara og dátuviðgera, í hesum føri millum dagstovnin og Facebook. Stovnurin skal

sum dátúabyrgdari í hesum sambandi hava til taks tær mannagongdir og skjøl um trygd og trúnað, sum viðvíkja viðgerðini av persónsupplýsingum.

Váðameting

Øll viðgerð av persónsupplýsingum hevur við sær váðar. Dátúabyrgdari skal tískil meta um váðan við ymisku viðgerðunum. Váðametingarnar skulu skjalfestast. Í hesum føri skal stovnurin gera eina váðameting av viðgerðini, sum fer fram á Facebook, og meta, um váðin kann góðtakast.

Skrivligar mannagongdir

Stovnurin skal sum dátúabyrgdari hava skrivligar mannagongdir viðvíkjandi trygd og trúnað³.

Mannagongdirnar skulu vera skrivligar, og persónsupplýsingar skulu bert verða viðgjørðar sambært teimum skrivligu mannagongdunum. Gangast skal ígjøgnum mannagongdirnar við jøvnum millumbili saman við viðkomandi starvsfólkum. Verður nýtt starvsfólk sett í starv, skulu mannagongdir verða greiðar fyri viðkomandi, tá ið byrjað verður í starvinum.

Í mun til mannagongdir verður mælt til, at myndirnar ikki liggja longri enn t.d. 14 dagar ella eina mánað á Facebook. Eisini skal stovnurin gera mannagongdir í mun til viðgerð av myndunum og upplýsingar á bólkinum sum heild.

Mælt verður til, at starvsfólk ikki taka myndir við egnari telefon, men at tól hjá stovninum verður nýtt í staðin. Hetta er fyri at sleppa undan, at myndir av børnum liggja á privatum telefonum í longri tí og møguliga verða latnar víðari umvegis aðrar appir á telefonini hjá viðkomandi.

Stovnurin skal eisini hava eina mannagongd viðvíkjandi atgongd til bólkin soleiðis, at atgongdin verður dagförd soleiðis, at foreldur og starvsfólk verða strikað úr bólkinum, so hvørt tey ikki hava børn á stovuni longur.

Í mun til myndirnar verður viðmerkt, at tær ikki skulu vera ósømiligar á nakran hátt. Mett verður, at tað er í stríð við góðan dátuviðgerðarsíð, um ein stovnur leggur út myndir av grátandi ella óðum børnum o.t. Tað sama er galdandi, um børnini eru nakin.

Eisini verður mælt til, at stovnurin orðar eina kunning um dátuviðgerð í sambandi við viðgerð av myndum og persónsupplýsingum á stovninum, sum er lætt atkomulig hjá foreldrunum t.d. á heimasíðuni hjá stovninum. Har skal m.a. verða greitt frá, hvussu viðgerðin av persónsupplýsingum fer fram, hvørjar mannagongdir eru í hesum sambandi, og hvørji rættindi skrásetti hevur í mun til viðgerðina og persónsupplýsingalógina.

Dømi um samtykki

Eg havi fingið kunning um, at tann, ið hevur ábyrgd av viðgerðini er:

³ Dátúabyrgdari skal umframt hava mannagongdir viðvíkjandi víðarilatan til lögregluna, annan viðkomandi myndugleika, granskara ella øðrum dátúabyrgdara, sum vil nýta persónsupplýsingar.

Navn
Bústaður
Kontaktupplýsingar

Eg havi fingið kunning um, hvat endamálið við viðgerðini er, at ...

Eg havi fingið kunning um, at hesar upplýsingar um meg verða viðgjørðar:

Dømi: Navn, bústaður, telefonnummar, aldur, kyn, IP adressa, kontonummar, P-tal, yrkisfelagssligt tilknýti, blóðflokkur, politisk sannføring, el-nýtsla, nummarpláta, ...

Eg havi fingið kunning um, at rættarlíga grundarlagi undir viðgerðini er samtykki...

Eg havi fingið kunning um, at upplýsingar um meg/myndirnar verða strikaðar í seinasta lagi XX.XX.202X.

Er ætlanin seinni at viðgera persónsupplýsingar um meg til annað endamál enn tað, sum eg havi givið samtykki til, fáir eg høvi frammanundan at geva samtykki til viðgerðina.

Eg eri vitandi um, at eg til eina og hvørja tíð og uttan avleiðingar kann taka samtykki aftur og gera míni rættindi galdandi við at venda mær til xxxxx@xxx.fo. Eg eri eisini vitandi um, at eg til eina og hvørja tíð kann kæra til Dátueftirlitið um viðgerð, sum viðvíkur mær.

Eg vátta, at eg havi fingið avrit av mínum samtykki/kunningarskjalinum.

- Eg gevi her við samtykki til, at persónsupplýsingar um meg kunnu viðgerðast í sambandi við ...

Um tað er viðkomandi

- Eg gevi mítt samtykki til, at automatiskar avgerðir verða tiknar um meg.
- Eg gevi mítt samtykki til, at Facebook viðgerð upplýsingar og mítt barn/barninum eg varði av.
- Eg gevi mítt samtykki til, at Facebook viðgerð upplýsingar um meg.
- Eg gevi mítt samtykki til, at persónsupplýsingar um meg verða fluttar uttanlands í sambandi við viðgerðina. (Kann eisini verða undir kunning).

- Eg gevi mitt samtykki til, at hesar upplýsingar um meg verða latnar víðari til xxxxxx sum liður í kundarøktini:
 - Kyn
 - Føðingardagur
 - IP adressa